



Eritrean National Council for Democratic Change
Information and Cultural office
encdc.ex@gmail.com

ጋዜጣዊ መግለጺ

መልሴ ንመግለጺ ዋሃብ ቃል ሚኒስትሪ ወጻኢ ጉዳያት ኢትዮጵያ !!

ዕላዊ ወሃብ ቃል ሚኒስትሪ ወጻኢ ጉዳያት ኢትዮጵያ አምባሳደር ዲና ሙፍቲ ብዕለት 30 መጋቢት 2021 ኣብ ዘካየዱ ሰሙናዊ ርክብ፣ ዝምድና ኤርትራን ኢትዮጵያን ኣልዲሉ፣ ኤርትራውያን ካብ ኢትዮጵያ ዝተፈለዩሉ ማዓልቲ ኣየኸብሩዎን፣ ኣይፈትዉዎን እዮም፣ እቲ ምግንጻል ድማ ዝሓልፈ ውግእ ዘምጸኦ እዩ ክብል ዝሊጹ። ብምቕጻል አምባሳደር ዲና ሙፍቲ፣ ኤርትራን ኢትዮጵያን ሓዲ ሃገር እየን ነይረን ብምባል፣ ይትረፍ ብፈደረሽን ሓንቲ ሃገር እንተኾናውን እንታይ ሸግር ኣለዎ ክብል ዝሊጹ። ቀጺሉ ምስ ኤርትራ ጥራሕ ዘይኮነስ ምስ ካልኦት ጎረቤታት ሃገራት እውን ክንሰምር ይግባእ ኢሉ። ናብ ምቕርራብን ሓድነትን ዝመርሕ ድልየታት ምህላዉ ድማ ጠቂሱ። ንገለ ካብ'ቲ ዝበሎ ኩሉ፣ ተመሊሱ ኣብ ፈይስቡክ ኣይበልኩን ዝብል ትርጉም ህቢዎ ኣሎ።

ካብ'ዚ አምባሳደር ዲና ሙፍቲ ዘልዓሎ ጉዳያት ብምንቃል፣ ኤርትራዊ ሃገራዊ ባይቶ ንዲሞክራሲያዊ ለውጢ (ኤሃባዲሊ) እዘም ዝሰዕቡ ጉዳያት ከረጋግጽ ኣድላይነት ከም ዘለዎ ይርኢ፡-

- ኤርትራውያን ንማዓልቲ ናጽነት የኸብርዎን ይፈትዉዎን እዮም። ናይ ምፍላይ ወይ ምፍንጫል ማዓልቲ ኢሎምውን ኣይጽውዕዎን ኢዮም። ንልዕሊ ሰላሳ ዓመታት ዝኣክል መሪር ቃልሲ ብምክያድ፣ ዓሰርተታት ኣሻሓት ሰወኣትን ወጉኣትን፣ ዘኸታማትን፣ ስደተኛታትን ዝተኸፍሎ ዕለተ ናጽነት እዩ። አምባሳደር ዲና ሙፍቲ ድማ ሓርነታዊ ቃልሲ ዘካየዱ ኣህዛብ፣ ብፍላይ ንህዝቢ ኤርትራ ዝኣምሰለ፣ ንማዓልቲ ናጽነት እንታይ ትርጉም ከም ዝህቦ ክስሕቶ ኣይምተገበአን።
- ሓርነታዊ ቃልሲ ህዝቢ ኤርትራ ድማ መበገሲኡ ዝሓልፈ ውግእ ኣይነበረን። ቀንዲ ደራሽኡ ንዘመናት ዝቐጸለ ብጭቡጥ ዝተመሰከረን ዘይተኣደነ ጎበጣዊ ባህግታትን ሀርፋንን ዝሓት ኢትዮጵያ፣ ኣብ ልዕሊ ኤርትራ ብሓፈሻ፣ ኣብ ልዕሊ ቀይሕ ባሕሪ ድማ ብፍላይ ነይሩ ክበሃል ይከኣል፣ ሎሚውን አምባሳደር ዲና ሙፍቲ ቦቲ ሓላፍነት ብዝጎዱሎ ኣገባብ ዝሃቦ መግለጺ እዚ ጎበጣዊ ባህግን ድልየትን ኢትዮጵያ ጎሊሁ ተራእዩ።
- ኤርትራን ኢትዮጵያን፣ ኣብ'ቲ ብ1952 ብሕቡራት መንግስታት፣ ብፈደራላዊ ዝምድና ንኤርትራ ምስ ኢትዮጵያ ናይ ምቁራን ኣሰገዳዊ ውሳኔ ዝሓለፈሉ ግዜን፣ ከምኡውን ብ1962 ብሃይለስላሴ ነቲ ፈደረሽን ብኢደ ወነኑ ኣብ ዘፍረሰሉ ግዜ እንተዘይኮይኑ፣ ብፍጹም ሓንቲ ሃገር ኮይነን ኣይፈልግን እየን።
- እታ ተመጣጣነ ዝምድና ክህልውና እንምነይ ኢትዮጵያ፣ ቅድሚ ምስ ካልኦት ፈደራላዊ፣ ኮንፌደራላዊ ወይውን ፍጹም ሓድነት ምስ ኤርትራ ይኹን ምስተን ካልኦት ጎረቤታት ሃገራት ክትፈጥር ምህቃን፣ ብቀዳምነት ኣብ መንጎ ህዝብታታ ጽኑዕ ወለንተኣዊ ሓድነት ንኸህልዎ ክትጽዕት ይግባእ። ኣብ'ዚ ከይ ጠቐስናዮ ክንሓልፍ ዘይንደሊ ጉዳይ፣ ህዝቢ ኤርትራ ክልተ

ዓቢይቲ ውግኣት ምስ ኢትዮጵያ ዘካየደ ህዝቢ ብምጃኑን፣ ኣብ ሕሉፍ መሪር ተዘክሮታቱ፣ ብሰንኪ ኣሰፋሕፋሒ ብህግታት ክውን ንምግባር ብመራሕቲ ኢትዮጵያ ኣብ ልዕሊ ህዝብና ይኹን ኣብ ልዕሊ ካልኣት ጎረባብቲ ኣህዛብ ዓሚቕ፣ ኣሉታዊ ስምብራት ዝገደፈን ምጃኑ ኢዩ። ስለዝ ህዝቢ ኢትዮጵያን መራሕቱን ኣብ ክበጸሕ ዘይክእል ኣተሓሳስባ ኣብ ክንዲ ዝመጣጠና፣ ውሽጣዊ ሓድነት ኣህዛብም ክዕቅቡን ክውሕሱን እንተ ዝጸዕሩ ዝሓሸ ኢዩ ንብል።

- ህዝቢ ኤርትራ ከም ኩሉ ህዝብታት ዞናና፣ ምስ ኩለን ጎረባብቲ ሃገራት ኣወንታዊ ምትሕግጋዝን ሃናጺ ምምልላእን ከም ዝብህግ ኣይንጠራጠርን ኢና። ቅኑዕ ኣፍደገ ናይ ከምዚ ዓይነት ሓባራዊ ዝምድና ግን፣ ብትካላት ዲክታቶሪያዊ ስርዓታት ዝመጽእ ዘይኮነስ፣ ብቀጥታ ናይ'ቶም ድልዎት ህዝብታቶም ብወግዲ ዝውክሉ ትካላት ምስ ዝረጋገጹ ጥራሕ'ዩ ዘላቂ ዝኸውን። ብተወሳኺ፣ ዝኾነ ዓይነት ስምምዕ ብሃገራዊ ልዑላውነት ናይ ነፍሲ ወከፍ ሃገር ምእማንን፣ ብዝሓቲ ሓይልታት ተሓኒጺጺ ንሕና ከኣ ዝወረሰናዮን፣ ብዓለምለኸውን ብክፍሊ ዓለምን ብዝጸደቐ ውዑላትን ቻርተራትን ዝተደገፈ ናይ ሕድሕድ ሃገር ዶባት ምፍላጥን ምኽባርን ይደሊ ።

ካብ'ዚ ኣብ ላዕሊ ዝተጠቐሰ ሓቅታት ብምብጋስ ኤርትራዊ ሃገራዊ ባይቶ ንዲሞክራሲያዊ ለውጢ (ኤሃባዲሊ) ነቲ እምባሳደር ዲና ሙፍቲ ዝፈነዎ ገለጻ ብምሉኡ ኣትሪፍ ይነጽጎ። ከምኡ'ውን ካብ ዝተፈላለዩ ኣካላት መንግስቲ ኢትዮጵያ ብቐጻሊ ዝደጋገምን፣ ዲክታቶሪያዊ ስርዓት ህግደፍ ትም ኢሉ ዘሕልፎ ዘሎን፣ ንልዑላውነት ኤርትራ ዝትንክፍ ጉዳያት ብዓቢ ሻቕሎት ንክታተሎ ምህላውና እንዳ ኣፍለጥና፣ መንግስቲ ኢትዮጵያ ነቲ ሕጂ ይኩን ኣብ መጻኢ ንዝምድና ክልቲኡ ኣህዛብ ኤርትራን ኢትዮጵያን ዝጎድእ ወግሐ ጸብሐ ክሰንዝሩ ዝርከቡ ኣካላቱ ገደብ ክገብረሎም ኣትሪርና ነዘኻኸር። ብተወሳኺ ከምቲ ኣብ ላዕሊ ገሊጽናዮ ዘሎና፣ ኣሰራት ሕሱም ተግባራት ዝሓቲ ወይ ሃጺታት ኢትዮጵያ ኣብ ልዕሊ ህዝብና፣ ክሳብ'ዚ ሰዓት'ዚ ኣብ ኣእምሮ ህዝብና ህያው ከም ዘሎ መራሕቲ ኢትዮጵያ ዝሰሕትዎ ኣይመስለናን።

ምስቲ ንመዋእል ብዘይሕጋውነት ንኤርትራ ዝገዝእ ዘሎ መላኺ ኢሳይያስ፣ ዝካየድ ምስጢራዊ ስምምዓት፣ ኣብ ትሕቲ ዝኾነ ይኹን ምኽንያት፣ ህዝቢ ኤርትራን ሃገራዊያን ሓይልታቱን ከም ዘይቐየዱሉ መንግስቲ ኢትዮጵያ፣ ክፈልጥ ይግባእ። ንምትእታታው ሰራዊት ኤርትራ ኣብ ክልል ትግራይ ሕጋዊ ሸፋን ንምልባስ ብማለት፣ ኣብ መንጎ ኤርትራን ኢትዮጵያን ወታሃደራዊ ውዑል ክፍረም ኢዩ ዝብል ዝነፍስ ዘሎ ሓበሬታ፣ ኤሃባዲሊ ብትሪ ከም ዝነጸጎ ይፍልጥ።

ብዚ ኣጋጣሚ ድማ ኣብ ውሽጥን ወጻእን ንዘሎ ህዝብና ብሓፈሻ፣ ብፍላይ ከኣ ፖለቲካውን በረከታውን ሓይልታቱን፣ ኣብ ጸጥታውን ወታሃደራውን ትካላት ኤርትራ ዝርከቡ ወፍያት ሃገራዊያንን፣ ንሃገርና ካብ'ቲ ንሓድነት ህዝብን መሬትን ኤርትራ ዝፈታትን ውዲታት ንምድሓን፣ ኩሉ ዓቕምታቶም ብዘይ ወዓል ሕደር ብሓባር ክጸምዱ ህጹጽ ጻዊዒት ነቕርብ።

ቤት ጽሕፈት ዜናን ባህልን

ኤርትራዊ ሃገራዊ ባይቶ ንዲሞክራሲያዊ ለውጢ

31.3.2021